

يُنِسَاءِ النَّبِيِّ لَسْتُنَّ كَأَحَدٍ مِّنَ النِّسَاءِ

حبيبہ، حبیب خدایا، ام المؤمنین
سنتی کے عالمی تصنیف
رضی اللہ عنہا
صدیقہ

سوانحی احوال، دینی خدمات، آنحضرت کی گھر لوی زندگی کا شاہکار

لاہور: حیات، ضیاء، الریح، فاروقی

بِسْمِ اللّٰهِ الرَّحْمٰنِ الرَّحِیْمِ

حبیبہ حبیب خدا، ام المومنین

حضرت سیدہ عائشہ صدیقہ رضی اللہ عنہا

ابتدائی تعارف و حالات زندگی

نام و نسب:- عائشہ لقب صدیقہ ام المومنین، حمیرا، آنحضرت صلی اللہ علیہ وسلم آپ کو بنت الصدیق سے یاد فرماتے تھے۔

والد کا نام و نسب:- عائشہ بنت ابوبکر عبداللہ بن ابو قحافہ عثمان بن عامر بن عمر بن کعب بن سعد بن تیم بن مرہ بن کعب بن لوی بن غالب بن فہر بن مالک۔

والدہ کا نام و نسب:- حضرت عائشہ بنت ام رومان زینت بنت عامر بن عویمر بن عبد شمس بن عتاب حضرت عائشہ باپ کی طرف سے قریشہ تیمیہ اور ماں کی طرف سے کنانیہ تھیں آٹھویں پشت میں آپ کا نسب آنحضرت صلی اللہ علیہ وسلم کے نسب سے مل جاتا ہے۔

ولادت:- آپ کی والدہ زینب ام رومان کا پہلا نکاح عبداللہ یزیدی سے ہوا تھا ان کے انتقال کے بعد آپ حضرت ابوبکر کے نکاح میں آئیں حضرت ابوبکر سے ان کے دو بچے حضرت عبدالرحمن اور حضرت عائشہ پیدا ہوئے کسی بھی مستند تاریخ میں

حضرت عائشہ کی تاریخ ولادت کا ذکر نہیں ملتا، تاہم امام محمد بن سعد نے اپنے طبقات میں لکھا ہے کہ آپ کی ولادت نبوت کے چوتھے سال کی ابتدا میں مکہ مکرمہ میں ہوئی۔

حضرت عائشہؓ کو وائل کی بیوی نے دودھ پلایا تھا وائل کے بھائی افلح حضرت **بچپن:-** عائشہ کے رضاعی چچا کے طور پر کبھی کبھی آپؓ سے ملنے آیا کرتے تھے اور آنحضرت ﷺ کی اجازت سے آپ ان کے سامنے آتی تھیں بخاری شریف میں ہے کہ کبھی کبھی ان کے رضاعی بھائی بھی ان سے ملنے آیا کرتے تھے۔

حضرت عائشہؓ بچپن ہی سے **بچپن میں حضرت عائشہؓ کی ذہانت کا واقعہ:-** نہایت ذہین و فطین اور عمدہ

ذکاوت کی مالک تھیں لڑکپن میں آپ کھیل کود کی بہت شوقین تھیں۔ محلہ کی لڑکیاں ہر وقت ان کے پاس جمع رہتیں وہ اکثر ان کے ساتھ کھیلا کرتیں لیکن اس لڑکپن میں بھی آنحضرت ﷺ کا ادب ہر لحاظ سے ملحوظ رہتا۔

ایک مرتبہ حضرت عائشہؓ گڑیا گڑیا کھیل رہی تھی کہ رسول اللہ صلی اللہ علیہ وسلم پہنچ گئے گڑیوں میں ایک گھوڑا بھی تھا جس کے دائیں بائیں دو پر بھی لگئے ہوئے تھے آپ ﷺ نے فرمایا عائشہؓ یہ کیا ہے جو اب دیا کہ یہ گھوڑا ہے آپ نے فرمایا گھوڑوں پر تو پر نہیں ہوتے تو حضرت عائشہؓ نے فرمایا کیوں؟ حضرت سلیمانؑ کے گھوڑوں کے تو پر تھے آپ اس بے ساختہ بن پر مسکرا دیئے۔
(از مشکوٰۃ باب عشرۃ النساء)

اس واقعہ سے حضرت عائشہؓ کی فطری ذہانت کا **دینی ذوق اور اسلامی معلومات:-** اندازہ ہوتا ہے۔ حضرت مولانا سید سلیمان

ندویؒ رقمطراز ہیں۔

”عموماً ہر زمانہ کے بچوں کا وہی حال ہوتا جو آجکل کے بچوں کا ہے کہ سات آٹھ برس تک تو انہیں کسی بات کا مطلق ہوش نہیں ہوتا۔ اور نہ وہ کسی کی بات کی تہہ تک پہنچ سکتے ہیں لیکن حضرت عائشہؓ لڑکپن کی ایک ایک بات یاد رکھتی تھیں ان کی روایت کرتی تھیں ان سے احکام مستنبط کرتی تھیں لڑکپن کے کھیل کود میں کوئی آیت

کانوں میں پڑ جاتی تو اسے بھی یاد رکھتی تھیں ہجرت کے وقت ان کا سن عمر آٹھ برس لیکن اس کم سنی اور کم عمری میں ہوش مندی اور قوت حافظہ کا یہ حال تھا کہ ہجرت نبوی کے تمام واقعات بلکہ تمام جزوی باتیں ان کو یاد تھیں ان سے بڑھ کر کسی صحابی نے ہجرت کے واقعات کو ایسی تفصیل کے ساتھ نقل نہیں کیا ہے۔ (از سیدہ عائشہؓ صفحہ ۲۲)

شادی:- آنحضرت ﷺ کی سب سے پہلی شادی حضرت خدیجہ بنت خویلد سے ہوئی اس وقت آپ کی عمر پچیس برس اور حضرت خدیجہ کی عمر چالیس برس تھی حضرت خدیجہؓ ہجرت سے تین سال قبل ۶۵ سال کی عمر میں فوت ہوئیں حضرت خدیجہؓ کی قربانیوں اور پریشان کن حالات میں آنحضرت صلی اللہ علیہ وسلم کی خدمت کی سعادت کا جو حصہ وافر آپ کے پاس تھا اس کی مثال نہیں ہر دکھ اور پریشانی حضرت خدیجہؓ آپ کے لئے غمگسار مونس کا کام دیتی رہیں حضرت خدیجہؓ کی وفات ہوئی تو آپ کی طبیعت پر ان کی جدائی کا بہت بڑا صدمہ تھا آپ پریشان رہتے تھے کہ ایک روز عثمان بن مظعون کی بیوی خولہ بنت حکیمؓ آپ کے پاس آئیں اور عرض کی یا رسول اللہ آپ دوسرا نکاح کر لیں۔ آپ نے فرمایا کس سے خولہ نے کہا کہ بیوہ اور کنواری دونوں لڑکیاں موجود ہیں بس آپ پسند کریں فرمایا وہ کون ہیں خولہ نے کہا بیوہ تو سوہہ بنت زمعہ ہیں اور کنواری ابو بکر کی لڑکی عائشہؓ ہیں ارشاد ہوا تم ان کی نسبت گفتگو کرو۔ انہی دنوں آنحضرت ﷺ نے خواب دیکھا کہ ایک فرشتہ ریشم کے کپڑے میں لپیٹ کر کوئی چیز آپ کے سامنے پیش کر رہا ہے پوچھا کیا ہے جواب دیا آپ کی بیوی ہے آپ نے کھول کر دیکھا تو حضرت عائشہؓ ہیں۔ (از صحیح بخاری مناقب حضرت عائشہؓ)

حضرت عائشہؓ کا آنحضرت ﷺ سے نکاح ہر ارادہ مشیت الہی میں مقدر ہو چکا تھا۔ چنانچہ حضرت عائشہؓ کا آنحضرت ﷺ سے نکاح ہو گیا اس وقت آپ کی عمر ۶ برس تھی (از صحیح بخاری) تاہم رخصتی ۹ برس کی عمر میں ہوئی عرب کی گرم آب و ہوا میں نو اور دس سال کی لڑکیاں جوان ہو جاتی تھیں اتنی کمسنی میں حضرت عائشہؓ کا آنحضرت ﷺ کے

گھر آنا گہری حکمتوں اور اعلیٰ دینی فوائد سے خالی نہیں بقول حضرت سید سلیمان ندوی کم سنی کی اس شادی کا ایک منشا نبوت اور خلافت کے درمیان تعلقات کی مضبوطی بھی تھی۔

حضرت عطیہؓ حضرت عائشہؓ کے نکاح کا واقعہ اس سادگی سے بیان کرتی ہیں کہ عائشہؓ لڑکیوں کے ساتھ کھیل رہی تھیں ان کی نانی آئی ان کو لے گئی حضرت ابو بکرؓ نے آکر نکاح پڑھایا۔

حضرت عائشہؓ کہتی ہیں کہ جب میرا نکاح ہوا تو مجھ کو خبر تک نہ ہوئی کہ میرا نکاح ہو گیا جب میری والدہ نے باہر نکلنے سے روک دیا اس کے بعد میری والدہ نے مجھے سمجھایا۔

(از طبقات بن سعد صفحہ ۴۰)

حضرت عائشہؓ نکاح کے بعد تین برس تک اپنے والدین کے گھر رہیں، دو برس تین ماہ مکہ میں اور مدینہ میں سات مہینے ہجرت کے بعد اپنے گھر میں

ہجرت :-

رہیں۔

حضرت عائشہؓ نے مدینہ منورہ میں سات ماہ گزارے

حضرت عائشہؓ کی رخصتی :- اسی اثنا میں آپ بیمار ہو گئی۔ بیماری کی شدت کی وجہ سے سر کے بال گر گئے صحت بحال ہوتے ہی حضرت ابو بکرؓ آنحضرت ﷺ کے پاس آئے اور فرمایا یا رسول اللہ آپ اپنی بیوی اپنے گھر کیوں نہیں بلا لیتے۔ آپ نے فرمایا اس وقت میرے پاس مہر ادا کرنے کی رقم نہیں۔ حضرت ابو بکرؓ نے درخواست کی کہ میری دولت قبول ہو، چنانچہ حضرت ابو بکرؓ سے آپ ﷺ نے بارہ اوقیہ قرض لیکر حضرت عائشہؓ کے پاس بھجوا دیئے۔ اس کے بعد مدینہ کی عورتیں دلہن کو لینے حضرت ابو بکرؓ کے گھر آئیں حضرت ام رومان نے بیٹی کو آواز دی۔ وہ جھولا جھول رہی تھیں ماں نے منہ دھلایا بال سنوارے تھوڑی دیر کے بعد آنحضرت ﷺ بھی تشریف لائے اس وقت آپ ﷺ کی ضیافت دودھ سے کی گئی حضرت اسماء بنت یزید حضرت عائشہؓ کی ایک سہیلی کہتی ہیں اس وقت میں اس شادی میں موجود تھی آپ ﷺ نے تھوڑا سا دودھ پی کر باقی حضرت عائشہؓ کی طرف بڑھلایا وہ شرماتے لگیں۔ میں نے کہا رسول اللہ کا عطیہ واپس نہ کرو، انہوں نے شرماتے شرماتے لے لیا اور تھوڑا سا دودھ پی لیا۔ اس کے بعد آپ کی رخصتی عمل میں آئی۔ یہ شوال ماہ کا واقعہ ہے۔

حضرت عائشہؓ کی آنحضرت ﷺ کے ساتھ شادی کے اس واقعہ میں سادگی کا یہ تاریخ ساز واقعہ پوری امت کے لئے عظیم اسوہ حسنہ ہے حضرت عائشہؓ کی شادی بھی شوال میں ہوئی اور رخصتی بھی شوال میں ہوئی۔

آنحضرت ﷺ کی بعثت سے قبل مردوں میں بھی تعلیم و معلم کا رواج نہ تھا عورتوں میں کیسے ہوتا۔ اسلام کے آغاز کے وقت

تعلیم و تربیت :-

قریش کے سارے قبیلہ میں صرف سترہ آدمی پڑھے لکھے تھے ان میں شفاء بنت عبد اللہ صرف ایک عورت تھی اسلام کی اشاعت میں انسانوں پر دوسرے احسانات کے ساتھ یہ احسان بھی ہوا کہ عرب میں لکھنے پڑھنے کا عام رواج پڑ گیا۔

حضرت ابو بکرؓ اپنی اولاد کی تربیت میں اس قدر سخت تھے کہ اپنے بیٹے عبد الرحمن کو اس جرم پر (کہ انہوں نے مہمان کو جلد کھانا کیوں نہیں کھلایا) مارنے کے لئے تیار ہو گئے تھے۔

(از صحیح بخاری)

حضرت عائشہؓ شادی کے بعد بھی اغزشوں کے باعث باپ سے بہت ڈرتی رہتی تھیں۔ کئی موقعوں پر حضرت ابو بکرؓ نے ان کو سخت تنبیہ کی۔ ایک دفعہ آنحضرت ﷺ کے سامنے یہ واقعہ پیش آیا تو آپؐ نے عائشہؓ کو بچایا۔

(سنن ابوداؤد بحوالہ سیدہ عائشہ صفحہ ۳۳)

حضرت عائشہؓ کی تعلیم و تربیت کا اصلی زمانہ رخصتی کے بعد شروع ہوتا ہے۔ انہوں نے اسی زمانہ میں لکھنا پڑھنا سیکھا۔ قرآن ناظرہ اسی زمانہ میں آپؐ نے پڑھا۔ احادیث میں ہے کہ حضرت عائشہؓ کے لئے ان کا غلام ذکوان قرآن لکھتا تھا۔ آپؐ نے تاریخ و ادب کی تعلیم اپنے والد سے حاصل کی تھی۔ طب کافن و فود عرب سے سیکھا تھا۔ اطباء عرب جو نئے آنحضرت ﷺ کو بتاتے حضرت عائشہؓ ان کو یاد کر لیتی تھی۔ حضرت عائشہؓ کو کسی اور کالج اور یونیورسٹی میں داخلہ کی ضرورت نہ تھی۔ آپؐ کا گھر دنیا کے سب سے بڑے معلم شریعت سے آراستہ تھا۔ یہی درسگاہ اور تعلیم گاہ حضرت عائشہؓ کے علم و فضل کا سب سے بڑا ذریعہ تھی۔

گھریلو زندگی:- حضرت عائشہؓ جس گھر میں دلمن بن کر آئی تھیں وہ کسی عالیشان بلڈنگ یا اعلیٰ درجہ کی بلند و بالا عمارت پر مشتمل نہ تھا۔ مسجد نبوی کے چاروں طرف چھوٹے چھوٹے متعدد حجرے تھے ان ہی میں ایک حجرہ حضرت عائشہؓ کا مسکن تھا۔ یہ حجرہ مسجد کی شرقی جانب تھا۔ اس کا ایک دروازہ مسجد کے اندر کھلتا تھا۔ گھریا حجرہ کا صحن ہی مسجد نبی کا صحن تھا۔ (آج کل اسی حجرہ میں آنحضرت ﷺ اور حضرت ابو بکر رضی اللہ عنہما و حضرت عمر رضی اللہ عنہما آرام فرما ہیں۔) آنحضرت ﷺ اسی دروازے سے ہو کر مسجد میں تشریف لے جاتے جب آپ مسجد میں اعتکاف کرتے تو سر مبارک حجرے کے اندر کر دیتے۔ حضرت عائشہؓ اسی جگہ بالوں کو کنگھا کر دیتی۔ (صحیح بخاری بحوالہ سیدہ عائشہ صفحہ ۴۱)

حجرہ کی وسعت چھ سات ہاتھ سے زیادہ نہ تھی۔ دیواریں مٹی کی تھیں۔ چھت کو کھجوروں کی ٹہنیوں سے ڈھانک کر اوپر سے کبل ڈال دیا گیا تھا۔ کہ بارش کی زد سے محفوظ رہے۔ بلندی اتنی تھی کہ آدی کھڑا ہوتا تو ہاتھ چھت کو لگ جاتا۔ گھر کی کل کائنات ایک چار پائی، ایک چٹائی، ایک بستر، ایک تکیہ (جس میں کھجوروں کی چھال بھری ہوئی تھی) آنا اور کھجوریں رکھنے کے لئے دو برتن تھے۔ پانی کے لئے ایک بڑا برتن اور پانی پینے کے لئے ایک پیالہ تھا۔ کبھی کبھی راتوں کو چراغ جلانا بھی استطاعت سے باہر تھا۔ چالیس چالیس راتیں گزر جاتیں اور گھر میں چراغ نہیں جلتا تھا۔ (از مسند طیالسی صفحہ ۲۰)

بارگاہ الہی کی طرف سے حضرت عائشہؓ (رضی اللہ عنہا) کی صفائی

آنحضرت ﷺ کا معمول تھا کہ جب بھی کسی غزوہ میں تشریف لے جاتے تو آپ کی ایک بیوی خدمت گزاری کے لئے ساتھ ہوتی۔ ہر مرتبہ قرعہ اندازی ہوتی جس بیوی کا نام نکلتا اسے ساتھ لے جاتے۔ دو غزوات میں حضرت عائشہؓ آپ کے ہمراہ تھیں۔ غزوہ بنی مصلح اور غزوہ ذات الرقاع اول الزکر غزوہ سے واپسی پر ایک جگہ قافلہ نے پڑاؤ ڈالا رات کے اندھیرے اور وزن کے کم ہونے کی وجہ سے قافلہ والوں کو علم نہ ہوسکا کہ

حضرت عائشہؓ اونٹ کے کچاوا پر موجود ہیں یا نہیں۔ حضرت عائشہؓ کو قضائے حاجت سے فراغت میں تاخیر ہوگئی۔ ادھر قافلہ رخصت ہو گیا۔ حضرت ام المومنینؓ نے پیچھے بھاگنے کی بجائے قافلہ کے قیام کی جگہ پر ہی لیٹ گئیں۔ حضرت صفوان بن معطلؓ جن کی ڈیوٹی قافلہ کی گری پڑی اشیاء کی نگہداشت تھی، تھوڑی دیر کے بعد یہاں پہنچے تو حضرت عائشہؓ کو دیکھ کر ششدر رہ گئے۔ حضرت عائشہؓ فرماتی ہیں کہ انہوں نے اونٹ میرے قریب بٹھادیا اور ”اللہ پڑا“ میں سوار ہوگئی اس لفظ کے علاوہ پورے راستہ میں ان کی زبان سے کوئی لفظ میں نے نہیں سنا۔ اخلاق و کردار کے لحاظ سے ایسا پاکباز انسان میں نے کبھی نہیں دیکھا۔ ادھر مدینہ منورہ میں منافقین نے طوفان اٹھادیا۔ چاروں طرف من گھڑت خبروں اور بے بنیاد الزام لگائے جانے لگے۔ آنحضرت ﷺ تک یہ بات پہنچی تو آپؐ بھی پریشان ہو گئے۔ حضرت عائشہؓ پر حضرت صفوان کے ہمراہ تناسف کو غلط رنگ دیا گیا۔ حضرت عائشہؓ اپنے گھر تشریف لے گئیں۔

(تفصیل کے لئے حضرت سید سلیمان ندوی کی کتاب سیدہ عائشہ ملاحظہ کی جاسکتی ہے۔)
الزام کی صفائی اور تحقیق کے لئے آنحضرت ﷺ کو صحابہ کرامؓ کا اعلیٰ سطحی اجلاس مسجد نبوی میں طلب کرنا پڑا۔ بالآخر حضرت عمرؓ کی رائے کے مطابق وحی الہی کے انتظار کا فیصلہ ہوا۔ اگلے ہی روز درج ذیل آیات قرآنی نازل ہوئیں۔ تو آنحضرت ﷺ اور حضرت ابو بکرؓ سمیت تمام صحابہؓ کے چہرے خوشی سے ٹٹمنا لگے۔

ترجمہ: جن لوگوں نے یہ افترا باندھا ہے وہ تم ہی میں سے کچھ لوگ ہیں۔ تم اس کو برانہ سمجھو، بلکہ اس میں تمہاری بہتری تھی (کہ مومنین اور منافقین کی تمیز ہوگئی) ہر شخص کو حصہ کے مطابق گناہ اور جس کا اس میں بڑا حصہ تھا اس کو بڑا عذاب ہوگا۔ جب تم نے یہ سنا تو مومن مردوں اور مومن عورتوں نے اپنے بھائی اور بہنوں کی نسبت نیک گمان کیوں نہیں کیا اور کیوں نہیں کہا کہ یہ صریح تمہمت ہے اور کیوں نہیں ان افترا پردازوں نے چار گواہ پیش کئے اور جب گواہ پیش نہیں کیئے تو خدا کے نزدیک جھوٹے ٹھہرے، اگر خدا کی عنایت و مہربانی دین و دنیا میں تمہارے شامل حال نہ ہوتی تو جو افواہ تم نے اڑائی تھی اس پر تم کو سخت عذاب پہنچتا۔ جب تم اپنی زبان سے اس کو پھیلارہے تھے اور منہ سے وہ بات نکال رہے تھے جس کا تم کو علم نہ تھا اور تم اس کو ایک معمولی بات سمجھ رہے تھے

حالانکہ خدا کے نزدیک وہ بڑی بات تھی۔ تم نے سننے کے ساتھ یہ کیوں نہیں کہا کہ ہم کو ایسی ناروا بات منہ سے نہیں نکالنی چاہئے۔ خدا پاک ہے۔ یہ بہت بڑا بہتان ہے۔
حضرت عائشہؓ کی صفائی میں سترہ قرآنی آیات کا اترنا تھا کہ حضرت عائشہؓ کی عظمت اسلام تاریخ کا حصہ بن گئی۔

اسی طرح غزوہ ذات الرقاع کے موقع پر بھی حضرت عائشہؓ کی وجہ سے تیمم کا قرآنی حکم نازل ہوا۔

ترجمہ: ”اگر تم بیمار ہو، یا سفر میں ہو، یا حاجت ضروری سے فارغ ہوئے ہو یا عورتوں سے مقاربت کی ہے اور تم پانی نہیں پاتے تو پاک مٹی کا قصد کرو اور اس سے کچھ منہ اور ہاتھ پھیر لو۔ اللہ معاف کرنے والا بخشنے والا ہے۔“

اس طرح حضرت ابو بکرؓ اور ان کے خاندان کے احسان سے امت محمدیہ قیامت تک سبکدوش نہیں ہوگی۔

حضرت عائشہؓ سے آنحضرت ﷺ کی محبت

آنحضرت ﷺ حضرت عائشہؓ سے بے پناہ محبت رکھتے تھے۔ اور یہ تمام صحابہ کرامؓ کو معلوم تھا، چنانچہ لوگ قصداً زیادہ ہدیئے اور تحفے بھیجتے تھے۔ جس روز حضرت عائشہؓ کے ہاں آپ ﷺ کے قیام کی باری ہوتی تو ازواج مطہرات کو اس کا ملال ہوتا لیکن کوئی ٹوکنے کی ہمت نہ کرتا تھا۔ آخر سب نے مل کر حضرت فاطمہؓ کو راضی کیا۔ وہ پیام لے کر گئیں کہ آپ ﷺ دوسری بیویوں کے مقابلے میں حضرت عائشہؓ کی طرف زیادہ میلان رکھتے ہیں۔ آپ ﷺ نے فرمایا لخت جگر جس کو میں زیادہ چاہتا ہوں کیا تم اس کو نہیں چاہو گی۔ حضرت سیدہ فاطمہؓ کے لئے اس قدر ہی کافی تھا۔ وہ واپس چلی آئیں۔ ایک مرتبہ یہی بات حضرت ام سلمہؓ نے کہی تو آپ ﷺ نے فرمایا حضرت عائشہؓ کے بارے میں مجھے دق نہ کرو کیونکہ عائشہؓ کے علاوہ کسی اور بیوی کے لحاف میں مجھ پر وحی نہیں آئی۔

(از نسائی شریف)

ذیل میں حضرت مولانا سید سلمان ندویؒ کی کتاب سیرۃ عائشہؓ سے حضرت عائشہؓ کے بارے میں چند واقعات نقل کئے جا رہے ہیں۔ جن سے سیدہ عائشہؓ کی عظمت محبت، محبت رسولؐ اور دینی تعلق کا اندازہ ہوتا ہے۔

شوہر سے محبت

حضرت عائشہؓ کو بھی رسول اللہ ﷺ سے نہ صرف محبت تھی بلکہ شغف و عشق تھا۔ اس محبت کا کوئی اور دعویٰ کرتا تو ان کو ملال ہوتا تھا۔ چنانچہ تمام ازواج مطہراتؓ میں اس کا بڑا خیال تھا۔ (تفصیل آگے آتی ہے) کبھی راتوں کو حضرت عائشہؓ بیدار ہوئی اور آپؐ کو پہلو میں نہ پائیں تو بیقرار ہو جاتیں۔ ایک بار شب کو آنکھ کھلی تو آپؐ کو ناپایا۔ راتوں کو گھروں میں چراغ نہیں جلتے تھے۔ ادھر ادھر ٹٹولنے لگیں۔ آخر ایک جگہ آنحضرت ﷺ کا قدم مبارک ملا، دیکھا تو آپؐ سر بسجود مناجات الہی میں مصروف ہیں۔ ایک دفعہ یہی واقعہ پیش آیا۔ تو شک سے خیال کیا کہ شاید آپؐ کسی اور بیوی کے ہاں تشریف لے گئے ہیں۔ اٹھ کر ادھر ادھر دیکھنے لگیں۔ دیکھا تو آپؐ تسبیح و تہلیل میں مصروف ہیں۔ اپنے قصور پر نادم ہوئیں اور بے اختیار زبان سے نکل گیا ”میرے ماں باپ آپؐ پر قربان“ میں کسی خیال میں ہوں اور آپؐ کس عالم میں ہیں۔“

ایک شب کا اور واقعہ ہے کہ آنکھ کھلی تو آنحضرت ﷺ کو نہ پایا۔ شب کا نصف حصہ گزر چکا تھا۔ ادھر ادھر ڈھونڈا، لیکن محبوب کا جلوہ نظر نہیں آیا۔ آخر تلاش کرتی ہوئی قبرستان پہنچیں، دیکھا تو آپؐ دعا و استغفار میں مشغول ہیں۔ اٹنے پاؤں واپس آئیں اور صبح کو آپؐ کے سامنے یہ واقعہ بیان کیا۔ آپؐ نے فرمایا، ہاں رات کوئی کالی کالی چیز سامنے جاتی معلوم ہوتی تھی وہ تم ہی تھیں۔

لباس

زہد و قناعت کی وجہ سے صرف ایک جوڑا پاس رکھتی تھیں۔ اسی کو دھو دھو کر پہنتی تھیں۔ ایک کرتا تھا جس کی قیمت پانچ درہم (پچھڑ) تھی، یہ اس زمانہ کے لحاظ سے اس قدر بیش قیمت تھا کہ تقریبوں میں دلہن کے لئے عاریتاً مانگا جاتا تھا۔ کبھی کبھی زعفران رنگ کر کپڑے پہنتی تھیں۔ گلے گلے زیور بھی پہنتی تھیں۔ گلے میں پن کا بنا ہوا خاص قسم

کے سیاہ و سپید مہروں کا ہار تھا۔ انگلیوں میں سونے کی انگوٹھیاں پہنتی تھیں۔

اخلاق و عادات

ام المؤمنین حضرت عائشہؓ نے بچپن سے جوانی تک کا زمانہ اس ذات اقدس ﷺ کی صحبت میں بسر کیا جو دنیا میں مکارم اخلاق کی تکمیل کے لئے آئی تھی اور جس کے روئے جمال کا غازہ انکے لعلی خلق عظیم ہے۔ اس تربیت گاہ روحانی یعنی کاشانہ نبوت نے پروگیان حرم کو حسن اخلاق کے اس رتبہ تک پہنچا دیا تھا جو انسانیت کی روحانی ترقی کی آخری منزل ہے۔

چنانچہ حضرت عائشہؓ صدیقہ کا اخلاق نہایت بلند تھا۔ وہ نہایت سنجیدہ، فیاض قانع عبادت گزار اور رحم دل تھیں۔

تقاعت پسندی:- عورت اور تقاعت پسندی دو متضاد مفہوم ہیں۔ صحیح حدیث میں ہے کہ حضور ﷺ نے فرمایا کہ میں نے دوزخ میں سب سے زیادہ عورتوں کو دیکھا، وجہ پوچھی گئی تو فرمایا کہ شوہروں کی ناشکر گزاری کی وجہ سے۔ لیکن حضرت عائشہؓ کی ذات میں وہ دونوں مجتمع ہیں۔ انہوں نے اپنی ازدواجی زندگی عسرت اور فقر و فاقہ سے بسر کی۔ لیکن وہ کبھی شکایت کا کوئی حرف زبان پر نہیں لائیں۔ بیش بہا لباس، گراں قیمت زیور، عالی شان عمارت، لذیذ الوان نعمت، ان میں سے کوئی چیز شوہر کے ہاں ان کو حاصل نہیں ہوئی اور دیکھ رہی تھیں کہ فتوحات کا خزانہ سیلاب کی طرح ایک طرف سے آتا ہے اور دوسری طرف سے نکل جاتا ہے، تاہم کبھی ان کی طلب بلکہ ہوس بھی ان کو دامن گیر نہیں ہوئی۔ آنحضرت ﷺ کی وفات کے بعد ایک دفعہ انہوں نے کھانا طلب کیا پھر فرمایا میں کبھی سیر ہو کر نہیں کھاتی، کہ مجھے روانہ آتا ہو، ان کے ایک شاگرد نے پوچھا یہ کیوں؟ فرمایا مجھے وہ حالت یاد آتی ہے۔ جس میں آنحضرت ﷺ نے دنیا کو چھوڑا۔ خدا کی قسم دن میں دو دفعہ کبھی سیر ہو کر آپ نے روٹی اور گوشت نہیں کھایا۔ (ترمذی، زہد)

خدا نے اولاد سے محروم کیا تھا، تو عام مسلمانوں کے بچوں کو اور زیادہ ترقیوں کو

لے کر پرورش کیا کرتی تھیں۔ ان کی تعلیم و تربیت کرتی تھیں اور ان کی شادی بیاہ کے فرائض انجام دیتی تھیں۔

ہم جنسوں کی امداد:- خدا نے ان کو کاشانہ نبوت کی ملکہ بنایا تھا۔ اس فرض کو وہ نہایت خوبی سے انجام دیتی تھیں۔ عورتیں جب آنحضرتؐ کی خدمت میں ضرورت لے کر آتیں۔ اکثر ان کی اعانت اور سفارش حضور کی خدمت میں کیا کرتی تھیں۔

شوہر کی اطاعت:- رسول اللہ ﷺ کی اطاعت و فرمانبرداری اور آپؐ کی مسرت و رضا کے حصول میں شب و روز کوشاں رہتیں۔ اگر ذرا بھی آپؐ کے چہرے پر حزن و ملال و کبیدہ خاطر کی خاطر نظر آتا۔ بیقرار ہو جاتیں۔ رسول اللہ ﷺ کے قرابت داروں کا اتنا خیال تھا کہ ان کی کوئی بات ٹالتی نہ تھیں۔ ایک دفعہ عبداللہ بن زبیرؓ سے خفا ہو کر ان سے نہ ملنے کی قسم کھا بیٹھی تھیں۔ لیکن جب آنحضرت ﷺ کے نہالی لوگوں نے سفارش کی تو انکار کرتے نہ بنا۔ آپؐ کے دوستوں کی بھی اتنی عزت کرتی تھیں اور ان کی کوئی بات بھی رد نہیں کرتی تھیں۔

غیبت اور بد گوئی سے احتراز:- وہ کبھی کسی کی برائی نہیں کرتی تھیں۔ ان کی روایتوں کی تعداد ہزاروں تک ہے مگر اس دفتر میں کسی شخص کی توہین یا بد گوئی کا ایک حرف بھی نہیں ہے۔ سوکنوں کو برا کہنا عورتوں کی خصوصیت ہے مگر آپؐ کشادہ پیشانی سے اپنی سوکنوں کی خوبیوں کو بیان اور ان کے فضائل و مناقب کا ذکر کرتی ہیں۔ حضرت حسانؓ جن سے اہلک کے واقعہ میں حضرت عائشہؓ کو سخت صدمہ پہنچا تھا۔ ان کی مجلس میں شریک ہوتے اور وہ ان کو بڑی خوشی سے جگہ دیتیں۔ ایک دفعہ حضرت حسانؓ آئے اور اپنا ایک قصیدہ سنانے لگے۔ اس کے ایک شعر کا مطلب یہ تھا کہ ”وہ بھولی بھالی عورتوں پہ تہمت نہیں لگاتی۔“ حضرت عائشہؓ کا واقعہ یاد آگیا۔ اس پر صرف اسی قدر فرمایا! لیکن تم ایسے نہیں ہو۔ بعض عزیزوں نے اہلک کے واقعہ میں ان کی شرکت کے سبب سے حضرت عائشہؓ کے سامنے حضرت حسانؓ کو برا کہنا چاہا۔ تو انہوں نے سختی سے روکا کہ ان کو برا نہ کہو، کہ یہ رسول اللہ ﷺ کی طرف سے مشرک شاعروں کو جواب دیا کرتے تھے۔

ایک دفعہ ایک شخص کا ذکر چلا، آپ نے اس کو اچھا نہیں کہا، لوگوں نے کہا، ام المؤمنینؓ اس کا تو انتقال ہو گیا۔ یہ سن کر فوراً ہی اس کی مغفرت کی دعا مانگی۔ سب نے سبب پوچھا کہ ابھی تو آپ نے اس کو اچھا نہیں کہا اور ابھی آپ اس کی مغفرت کی دعا مانگتی ہیں۔ جواب دیا کہ حضورؐ کا ارشاد ہے کہ مردوں کو بھلائی کے سوا یاد نہ کرو۔

کسی کا احسان کم قبول کرتی تھیں اور کرتی بھی تھیں تو اس کا **عدم قبول احسان:-** معاوضہ ضرور ادا کرتی تھیں۔ فتوحات عراق کے مال غنیمت

میں موتیوں کی ایک ڈبیہ آئی۔ عام مسلمانوں کی اجازت سے حضرت عمرؓ نے وہ حضرت عائشہؓ کو نذر بھیجی۔ حضرت عائشہؓ نے ڈبیہ کھول کر کہا ”خدا یا! مجھے ابن خطاب کا احسان اٹھانے کے لئے اب زندہ نہ رکھ“ اطراف ملک سے ان کے پاس ہدیئے اور تحفے آیا کرتے تھے۔ حکم تھا کہ ہر تحفہ کا معاوضہ ضرور بھیجا جائے۔ عبد اللہ بن عامر عرب کے ایک رئیس نے کچھ روپے اور کپڑے بھیجے ان کو یہ کہہ کر واپس کر دینا چاہا کہ ہم کسی کی کوئی چیز قبول نہیں کرتے لیکن پھر آپؐ کا ایک فرمان یاد آ گیا تو واپس لے لیا۔

اپنے منہ سے اپنی تعریف پسند نہیں کرتی تھیں۔ مرض **خود ستائی سے پرہیز:-** الموت میں حضرت ابن عباسؓ نے عیادت کے لئے آنا

چاہا۔ لیکن وہ سمجھ چکی تھیں کہ وہ آکر میری تعریف کریں گے۔ اس لئے اجازت دینے میں تامل کیا۔ لوگوں نے سفارش کی تو منظور کیا۔ اتفاق یہ کہ حضرت ابن عباسؓ نے آکر واقعاً تعریف شروع کی، سن کر بولیں، کاش! میں پیدا نہ ہوئی ہوتی۔

اس عجز و خاکساری کے باوجود وہ خوددار بھی تھیں۔ کبھی کبھی یہ **خودداری:-** خودداری دوسروں کے مقابلے میں تنگ مزاجی کی حد تک پہنچ جاتی اور

خود آنحضرت ﷺ کے مقابلہ میں وہ ناز محبوبانہ بن جاتی۔ واقعہ اٹک کے موقع پر آنحضرت ﷺ نے برأت کی آیتیں پڑھ کر سنائیں اور ماں نے کہا بیٹی شوہر کا شکریہ ادا کرو، بولیں ”میں صرف اپنے پروردگار کا شکریہ ادا کروں گی“ جس نے مجھ کو پاکدامنی و طہارت کی عزت بخشی۔ آنحضرت ﷺ سے خفا ہوتیں تو آپ کا نام لے کر قسم کھانا چھوڑ دیتیں۔ یہ سب محبوبانہ انداز ہیں۔ جن کو اس نظر سے دیکھنا چاہئے کہ میاں بیوی کے درمیان کے معاملات ہیں۔

حضرت عبداللہ بن زبیرؓ اکثر اپنی خالہ کی خدمت کیا کرتے تھے اور وہ فیاض طبعی سے اس کو ہمیشہ ادھر ادھر دے دیا کرتی تھیں۔ ابن زبیرؓ نے تنگ آکر کہا کہ اب ان کا ہاتھ روکنا ضروری ہے۔ حضرت عائشہؓ کو یہ معلوم ہوا تو قسم کھالی کہ اب بھانجے کی کوئی چیز نہ چھوؤں گی۔ لوگوں نے بڑی بڑی سفارشیں کیں اور آنحضرت ﷺ کے اعزہ کو درمیان میں ڈالا تب جا کر صاف ہوئیں۔

عام خوددار انسانوں سے انصاف پسندی کا ظہور کم ہوتا ہے۔ لیکن پروردگار ان تربیت نبوی کے کمال اخلاق ہی کی توقع رکھی جاسکتی ہے۔ جس کی بڑی مثال باہم متضاد اخلاقی انواع میں تطبیق ہے۔ حضرت صدیقہؓ کمال خودداری کے ساتھ انصاف پسند بھی تھیں۔

صحیح مسلم میں ہے کہ ایک دفعہ مصر کے ایک صاحب ام المؤمنین کی خدمت میں حاضر ہوئے آپ نے دریافت فرمایا کہ تمہارے ملک کے موجودہ حاکم و والی کا رویہ میدان جنگ میں کیا رہتا ہے جواب میں عرض کیا کہ ہم کو اعتراض کے قابل کوئی بات نظر نہیں آئی۔ کسی کا اونٹ مر جاتا ہے تو دوسرا اونٹ دیتے ہیں اور خادم نہ رہے تو خادم دیتے ہیں، خرچ کی ضرورت پڑتی ہے تو خرچ بھی دیتے ہیں۔ ارشاد فرمایا کہ انہوں نے بھائی محمد بن ابی بکرؓ کے ساتھ جو بھی بدسلوکی کی ہو، تاہم ان کی بدسلوکی مجھے تم کو یہ بتانے سے باز نہیں رکھ سکتی کہ حضور انور ﷺ نے میرے اس گھر کے اندر یہ دعا فرمائی کہ اے اللہ! جو میری امت کا والی ہو، اگر وہ امت پر سختی کرے تو تو بھی اس کے ساتھ سختی کرنا اور جو نرمی کرے اس کے ساتھ نرمی فرماتا۔

نہایت شجاع اور پر دل تھیں راتوں کو تنہا اٹھ کر قبرستان چلی جاتی تھیں۔

دلیری:- میدان جنگ میں آکر کھڑی ہو جاتی تھیں۔ غزوہ احد میں جب مسلمانوں میں اضطراب برپا تھا، اپنی پیٹھ پر مشک لاد کر زخمیوں کو پانی پلاتی تھیں۔ غزوہ خندق میں جب چاروں طرف سے مشرکین محاصرہ کئے ہوئے تھے اور شہر کے اندر یہودیوں کے حملہ کا خوف تھا۔ وہ بے خطر قلعہ سے نکل کر مسلمانوں کا نقشہ جنگ معائنہ کرتی تھیں۔ آنحضرت ﷺ سے لڑائیوں میں بھی شرکت کی اجازت چاہی تھی۔ لیکن نہ ملی، جنگ جمل میں وہ جس شان سے فوجوں کو لائیں۔ وہ بھی ان کی طبعی شجاعت کا ثبوت ہے۔

فیاضی :- حضرت عائشہؓ کے اخلاق کا سب سے ممتاز جوہر ان کی طبعی فیاضی اور کشادہ دستی تھی دونوں بہنیں حضرت عائشہؓ اور حضرت اسماءؓ نہایت کریم النفس اور فیاض تھیں۔ حضرت عبداللہ ابن زبیرؓ کہتے ہیں کہ ان دونوں سے زیادہ سخی اور صاحب کرم میں نے کسی کو نہیں دیکھا۔ فرق یہ تھا کہ حضرت عائشہؓ ذرا ذرا جوڑ کر جمع کرتی تھیں۔ جب کچھ رقم اکٹھی ہو جاتی تھی۔ بانٹ دیتی تھیں اور حضرت اسماءؓ کا یہ حال تھا کہ جو کچھ پاتی تھیں۔ اس کو اٹھا نہیں رکھتی تھیں۔ اکثر مقروض رہتی تھیں اور ادھر ادھر سے قرض لیا کرتی تھیں۔ لوگ عرض کرنے لگے کہ آپ کو قرض کی کیا ضرورت ہے فرماتیں کہ جس کی قرض ادا کرنے کی نیت ہوتی ہے۔ خدا اس کی اعانت فرماتا ہے۔ میں اس کی اسی اعانت کو ڈھونڈتی ہوں۔

خیرات میں تھوڑے بہت کا لحاظ نہ کرتیں، جو موجود ہوتا مسائل کی نذر کر دیتیں۔ ایک دفعہ ایک سالہ آئی جس کی گود میں دو ننھے ننھے بچے تھے، اتفاق سے اس وقت گھر میں کچھ نہ تھا، صرف ایک چھوہارا تھا، اس کے دو ٹکڑے کر کے دونوں میں تقسیم کر دیا۔ آنحضرت ﷺ جب باہر سے تشریف لائے تو ماجرا عرض کیا۔ ایک دفعہ مسائل آیا سامنے کچھ انگور کے دانے پڑے تھے۔ ایک دانہ اٹھا کر اس کے حوالہ کیا، اس نے دانہ کو حیرت سے دیکھا کہ ایک دانہ بھی کوئی دیتا ہے، یہ دیکھو کہ اس میں کتنے ذرے ہیں۔ یہ اس کی طرف اشارہ تھا۔ فمن يعمل مثقال ذرة خیرا یرہ (زلزال) جس نے ایک ذرہ بھر بھی نیکی کی، وہ اس کو دیکھے گا۔

حضرت عروہؓ سے روایت ہے کہ ایک دفعہ حضرت عائشہؓ نے ان کے سامنے پوری ستر ہزار کی رقم خدا کی راہ میں دے دی اور دوپٹہ کا گوشہ بھاڑ دیا۔ امیر معاویہؓ نے ایک لاکھ درہم بھیجے، شام ہوتے ہوتے ایک حبہ بھی پاس نہ رکھا، سب محتاجوں کو دے دلا دیا۔ اتفاق سے اس دن روزہ رکھا تھا۔ لونڈی نے عرض کی افطار کے سامان کے لئے تو کچھ رکھنا تھا۔ فرمایا کہ تم نے یاد دلا دیا ہوتا۔ اسی قسم کا ایک اور واقعہ ہے، حضرت ابن زبیرؓ نے ایک دفعہ دو بڑی تھیلیوں میں ایک لاکھ کی رقم بھیجی۔ انہوں نے ایک طبق میں یہ رقم رکھ لی اور اس کو بانٹنا شروع کیا اور اس دن بھی روزہ سے تھیں۔ شام ہوئی تو لونڈی سے افطار لانے کو کہا، اس نے عرض کی یا ام المومنین اس رقم سے

ذرا سا گوشت افطار کے لئے نہیں منگوا سکتی تھیں، فرمایا! اب ملامت نہ کرو تم نے اس وقت کیوں یاد نہیں دلایا۔

ایک دفعہ اور اسی قسم کا واقعہ پیش آیا، روزے سے تھیں، گھر میں ایک روٹی کے سوا کچھ نہ تھا، اتنے میں ایک سائلہ نے آواز دی، لونڈی کو حکم دیا کہ وہ ایک روٹی بھی اس کی نذر کر دو عرض کی کہ شام کو افطار کس چیز سے کیجئے گا۔ فرمایا یہ تو دے دو، شام ہوئی تو کسی نے بکری کا سالن ہدیتہ بھیجا، لونڈی سے کہا دیکھو یہ تمہاری روٹی سے بہتر چیز خدا نے بھیج دی۔ اپنے رہنے کا مکان امیر معاویہ کے ہاتھ فروخت کر دیا تھا۔ قیمت جو آئی وہ سب راہ خدا میں صرف کر دی۔

حضرت عبداللہ بن زبیرؓ کو بھانجے تھے اور خالہ کی نظر میں سب سے زیادہ چہیتے تھے، وہ زیادہ تر خدمت کیا کرتے تھے، لیکن اسی فیاضی کو دیکھتے دیکھتے وہ بھی گھبرا گئے، کہیں ان کے منہ سے نکل گیا اب ان کا ہاتھ روکنا چاہئے، خالہ کو معلوم ہوا تو انہوں نے قسم کھالی کہ اب کبھی ابن زبیرؓ سے بات نہیں کروں گی، وہ میرا ہاتھ روکے گا، حضرت ابن زبیرؓ مدت تک معتبوب رہے اور آخر بڑی مشکل سے ان کو معاف فرمایا۔

دل میں خوف اور خشیت الہی تھی، رقیق القلب
خشیت الہی و رقیق القلبی :- بھی بہت تھیں، بہت جلد رونے لگتی تھیں، حجتہ الوداع کے موقع پر جب نسوانی مجبوری سے حج کے بعض فرائض کے ادا کرنے سے معذوری پیش آئی، تو اپنی محرومی پر بے اختیار رونے لگیں، آنحضرت ﷺ نے تشفی دی تو قرار آیا۔ ایک دفعہ دجال کا خیال کر کے اس قدر رقت طاری ہوئی کہ رونے لگیں۔ جنگ جمل کی شرکت کا واقعہ یاد آجاتا تو پھوٹ پھوٹ کر روتیں۔ مرض الموت میں بعض اجتہادی غلطیوں پر اس قدر ندامت ہوتی کہ فرماتی تھیں کہ کاش میں نیست و نابود ہو گئی ہوتی۔

ایک دفعہ کسی بات پر قسم کھالی تھی، پھر لوگوں کے اصرار پر ان کو اپنی قسم توڑنی پڑی اور گو اس کے کفارے میں چالیس غلام آزاد کئے، تاہم ان کے دل پر اتنا گہرا اثر تھا کہ جب یاد کرتیں تو روتے روتے آنچل تر ہو جاتا (بخاری باب الحجرت) واقعہ افک میں جب منافقین کی اس تمہت کا حال ان کو معلوم ہوا تو رونے لگیں، والدین لاکھ تشفی دیتے تھے،

لیکن ان کے آنسو نہیں تھمتے تھے۔

ایک دفعہ کا واقعہ ہے کہ ایک سالہ ان کے دروازے پر آئی، دو ننھے ننھے بچے اس کے ساتھ تھے، اس وقت گھر میں کچھ اور نہ تھا، تین کھجوریں ان کو دلوادیں، سابلہ نے ایک ایک کھجور ان بچوں کو دی اور ایک اپنے منہ میں ڈال لی، بچوں نے اپنا اپنا حصہ کھا کر حسرت سے اپنی ماں کی طرف دیکھا، ماں نے اپنے منہ سے کھجور نکال کر آدمی آدمی دونوں میں بانٹ دی، اور خود نہیں کھائی، ماں کی محبت کا یہ حسرت ناک منظر اور اس کی یہ بے کسی دیکھ کر بے تاب ہو گئیں اور ان کی دونوں آنکھوں سے آنسو جاری ہو گئے۔

عبادت الہی میں اکثر مصروف رہتیں، چاشت کی نماز پڑھا کرتی تھیں اور فرماتی تھیں کہ اگر میرا باپ بھی قبر سے اٹھ کر آئے اور مجھ کو

منع کرے تو میں باز نہ آؤں۔ آنحضرت ﷺ کے ساتھ راتوں کو اٹھ کر نماز تہجد ادا کرتی تھیں۔ آپ کی وفات کے بعد بھی اس قدر پابند تھیں کہ اگر اتفاق سے آنکھ لگ جاتی اور وقت پر نہ اٹھ سکتیں، تو سویرے اٹھ کر نماز فجر سے پہلے تہجد ادا کر لیتیں، ایک دفعہ اسی موقع پر ان کے بھتیجے قاسم پہنچ گئے تو انہوں نے دریافت کیا کہ پھوپھی جان یہ کیسی نماز ہے؟ فرمایا میں رات کو نہیں پڑھ سکی اور اب اس کو چھوڑ نہیں سکتی ہوں۔ رمضان میں تراویح کا خاص اہتمام کرتی تھیں۔ ”ذکوان“ نام کا ایک خواندہ غلام تھا وہ امام ہوتا تھا، سامنے قرآن رکھ کر پڑھتا تھا، یہ مقتدی ہوتیں۔

اکثر روزے رکھا کرتی تھیں، اور بعض روایتوں میں ہے کہ ہمیشہ روزے سے رہتی تھیں۔ ایک دفعہ گرمی کے دنوں میں عرفہ کے روز روزے سے تھیں، گرمی اور تپش اس قدر شدید تھی کہ سر پر پانی کے پھینٹے دیئے جاتے تھے، عبدالرحمن آپ کے بھائی نے کہا کہ اس گرمی میں روزہ کچھ ضروری نہیں، انظار کر لیجئے، فرمایا کہ جب میں آنحضرت ﷺ کی زبانی یہ سن چکی ہوں کہ عرفہ کے دن روزہ رکھنا سال بھر کے گناہ معاف کر دیتا ہے تو کیا میں روزہ توڑ دوں۔

حج کی شدت سے پابند تھیں، کوئی ایسا سال بہت کم گزرتا تھا جس میں وہ حج نہ کرتی ہوں۔ حضرت عمرؓ نے اپنے اخیر زمانے میں حضرت عثمانؓ اور حضرت عبدالرحمن بن عوفؓ کو ازواج مطہرات کے ساتھ حج کے سفر میں روانہ کیا تھا۔ حج میں ان کے ٹھہرنے کے

مقاتل مقرر تھے۔ پہلے آنحضرت ﷺ کی تبعیت کے خیال سے میدان عرفہ کی آخری سرحد نمر میں اتر کر تے تھے۔ جب یہاں لوگوں کا ہجوم ہونے لگا تو وہاں سے ذرا ہٹ کر اراک میں اپنا خیمہ کھڑا کرتے تھے۔ کبھی کوہ شیبیر کے دامن میں آکر ٹھہرتے تھے، جب تک یہاں قیام رہتا وہ خود اور جو لوگ ان کے ساتھ رہتے تکبیر پڑھا کرتے، جب یہاں سے چل کھڑے ہوتے تو تکبیر موقوف کرتے، پہلے یہ دستور تھا کہ حج کے بعد ذی الحجہ ہی کے مہینہ میں عمرہ ادا کرتے تھے، بعد کو اس میں ترمیم کی، ماہ محرم سے پہلے وہ جحفہ میں جا کر ٹھہرتے تھے، محرم کا چاند دیکھ کر عمرہ کی نیت کرتے۔ عرفہ کے دن روزے سے ہوتے، شام کو جب سب لوگ یہاں سے روانہ ہو جاتے انظار کرتے۔

منہیات کی چھوٹی چھوٹی باتوں تک سے بھی پرہیز کرتی
معمولی باتوں کا لحاظ:- تھیں۔ راستہ میں اگر کبھی ہوتیں اور گھنٹے کی آواز آتی تو ٹھہر

جاتیں کہ کلن میں اس کی آواز نہ آئے۔ ان کے ایک گھر میں کرایہ دار تھے، یہ شطرنج کھیلا کرتے تھے ان کو کھلا بھیجا کہ اگر اس حرکت سے باز نہ آؤ گے تو گھر سے نکلوا دوں گی۔ ایک دفعہ گھر میں ایک سانپ نکلا، اس کو مار ڈالا، کسی نے کہا آپ نے غلطی کی، ممکن ہے کہ یہ کوئی مسلمان جن ہو، فرمایا! اگر یہ مسلمان ہوتا تو امہات المؤمنین کے حجروں میں نہ آتا اس نے کہا آپ ستر پوشی کی حالت میں تھیں، جب وہ آیا، یہ سن کر متاثر ہوئیں اور اس کے فدیہ میں ایک غلام آزاد کیا؟

صرف ایک قسم کے کفارہ میں ایک دفعہ انہوں نے چالیس
غلاموں پر شفقت:- غلام آزاد کئے آپ کے کل آزاد کئے ہوئے غلاموں کی تعداد

۶۷ تھی تیم کے قبیلہ کی ایک لونڈی ان کے پاس تھی آنحضرت صلی اللہ علیہ وسلم کی زبان مبارک سے سنا کہ یہ قبیلہ بھی حضرت اسماعیلؑ ہی کی اولاد میں سے ہے آنحضرت صلی اللہ علیہ وسلم کے اشارہ سے اس کو آزاد کر دیا (بخاری کتاب العتق) بریرہ نام کی مدینہ میں ایک لونڈی تھیں ان کے مالکوں نے ان کو مکاتب کیا تھا یعنی کہہ دیا تھا کہ اگر تم اتنی رقم جمع کر دو تو آزاد ہو، اس رقم کے لئے انہوں نے لوگوں سے چندہ مانگا، حضرت عائشہؓ نے سنا تو پوری رقم اپنی طرف سے ادا کر کے ان کو آزاد کرا دیا۔ ایک دفعہ بیمار پڑیں لوگوں نے کہا کسی نے ٹوٹکا کیا ہے انہوں نے لونڈی کو بلا کر پوچھا کہ کیا تو نے ٹوٹکا کیا ہے اس نے اقرار

کیا پوچھا کیوں؟ بولی تاکہ آپ جلد مر جائیں تو میں جلدی چھوٹوں، حکم دیا کہ اس کو شریعہ کے ہاتھ بیچ ڈالو، اور اسکی قیمت سے دوسرا غلام خرید کر آزاد کرو، چنانچہ ایسا ہی کیا گیا گویا ایک قسم کی سزا تھی لیکن کتنی عجیب!

فقراء کی حسب حیثیت اعانت :- فقراء اور اہل حدیث کی اعانت ان کے حسب حیثیت کرنا چاہئے اگر کسی نیچے طبقے کا آدمی

تمہارے پاس آتا ہے تو اس کی حاجت براری ہی اس کی درد کی سزا ہے لیکن اگر اس سے بلند درجہ کا آدمی ہے تو وہ اس کے ساتھ کسی قدر عزت و تعظیم کا بھی مستحق ہے حضرت عائشہؓ اس نکتہ کو ہمیشہ مد نظر رکھتی تھیں۔ ایک دفعہ ایک معمولی سائل آیا اس کو روٹی کا ٹکڑا دے دیا، وہ چل دیا اسکے بعد ایک اور شخص آیا جو کپڑے دپڑے پہنے تھے اور کسی قدر عزت دار معلوم ہوتا تھا اس کو بٹھا کر کھانا کھلایا اور پھر رخصت کیا لوگوں نے عرض کی کہ ان دونوں آدمیوں کے ساتھ دو قسم کے برتاؤ کیوں کئے گئے فرمایا کہ آنحضرت صلی اللہ علیہ وسلم کا ارشاد ہے کہ لوگوں کے ساتھ ان کے حسب حیثیت برتاؤ کرنا چاہئے۔

پردہ کا اہتمام :- پردہ کا بہت خیال رکھتی تھیں آیت حجاب کے بعد تو یہ تاکیدی فرض ہو گیا تھا۔ جن ہونہار طالب علموں کا اپنے یہاں بے روک ٹوک

آجانا اور رکھنا چاہتی تھی آنحضرت صلی اللہ علیہ وسلم کی ایک خاص حدیث کے مطابق اپنی کسی بہن یا بھانجی سے ان کو دودھ پلوا دیتی تھیں اور اس طرح ان کی رضاعی خالہ یا ثانی بن جاتی تھیں۔ اور ان سے پردہ نہیں ہوتا ورنہ ہمیشہ طالب علموں کے اور ان کے درمیان پردہ پڑا رہتا تھا ایک دفعہ حج کے موقع پر چند بی بیوں نے عرض کی کہ اے ام المومنین چلئے حجر اسود کو بوسہ دے لیں فرمایا تم جاسکتی ہو، مردوں کے ہجوم میں میں نہیں جاسکتی۔ کبھی دن کو طواف کا موقع پیش آتا۔ تو خانہ کعبہ مردوں سے خالی کرالیا جاتا تھا۔ ایک روایت سے معلوم ہوتا ہے کہ طواف کی حالت میں بھی چہرہ پر نقاب پڑی رہتی تھی ایک غلام کو مکاتب کیا تھا اس سے کہا کہ جب تمہارا رزق دینے اتنا ادا ہو جائے تو میں تمہارے سامنے نہیں آسکتی۔ اسحاق تابعی نابینا تھے وہ خدمت میں حاضر ہوئے تو حضرت عائشہؓ نے ان سے پردہ کیا وہ بولے کہ مجھ سے کیا پردہ، میں تو آپ کو دیکھتا نہیں، فرمایا تم مجھے نہیں دیکھتے تو میں تم کو دیکھتی ہوں، مردوں سے شریعت میں پردہ نہیں، لیکن ان کا کمال احتیاط دیکھئے کہ وہ

اپنے حجرہ میں حضرت عمرؓ کے دفن ہونے کے بعد بے پردہ نہیں جاتی تھیں۔

فضل و کمال

علمی حیثیت سے حضرت عائشہؓ کو نہ صرف عام عورتوں پر، نہ صرف اہمات المؤمنینؓ پر، نہ صرف خاص خاص صحابیوں پر، بلکہ چند بزرگوں کو چھوڑ کر تمام صحابہ پر فوقیت عام حاصل تھی صحیح ترمذی میں حضرت ابو موسیٰ اشعریؓ سے روایت ہے۔

ما اشکل علينا اصحاب محمد صلى الله عليه وسلم
حديث قط فسالنا عائشة الا وجدنا عندها منه علما
ہم صحابیوں کو کوئی ایسی مشکل بات کبھی پیش نہیں آئی۔ کہ جس کو ہم نے عائشہؓ سے پوچھا
ہو اور ان کے پاس اس کے متعلق کچھ معلومات ہم کو نہ ملی ہوں۔

عطاء بن ابی الربیع تابعی جن کو متعدد صحابہ کے تلمذ کا شرف حاصل تھا کہتی ہیں۔

كانت عائشة ا فقه الناس و اعلم الناس و احسن الناس رايا
في العامة

حضرت عائشہؓ سب سے زیادہ فقیہ، سب سے زیادہ صاحب علم اور عوام میں سب سے
زیادہ اچھی رائے والی تھیں۔

امام زہری جو تابعین کے پیشوا تھے، جنہوں نے بڑے بڑے صحابہ کے آنغوش میں
تربیت پائی تھی، کہتے ہیں۔

كانت عائشة اعلم الناس يسئها الاكابر اصحاب رسول
الله صلى الله عليه وسلم
حضرت عائشہؓ تمام لوگوں میں سے زیادہ عالم تھی، بڑے بڑے صحابہ ان سے پوچھا کرتے
تھے۔

حضرت عبدالرحمن بن عوف کے صاحبزادے ابو سلمہ کو وہ بھی جلیل القدر تابعی
تھے، کہتے ہیں۔

مارايت احدا اعلم بسنن رسول الله صلى الله عليه

وسلم ولا فقه فی رای ان احتیج الی رایہ والا اعلم بایة
فیما نزلت ولا فریضة من عائشة
میں نے رسول اللہ صلی اللہ علیہ وسلم کی سنتوں کا جاننے والا اور رائے میں اگر اس کی
ضرورت پڑے، ان سے زیادہ فقیہ اور آیتوں کے شان نزول اور فرائض کے مسئلہ کا
واقف کار حضرت عائشہؓ سے بڑھ کر کسی کو نہیں دیکھا۔

ایک دن امیر معاویہؓ نے ایک درباری سے پوچھا کہ لوگوں میں سب سے بڑا عالم
کون ہے، اس نے کہا ”امیر المومنین آپ ہیں“ انہوں نے کہا نہیں، میں قسم دیتا ہوں سچ
سچ بتاؤ اس نے کہا ”اگر یہ ہے تو عائشہؓ“

بَابُ مَنْ تَقْبَلُ مِنْهُ رَأْيُ عَرَبِيٍّ رَجِيحًا قَوْلُهَا -

ماریت احد علم بالحلال والحرام ، والعلم والشعر
والطب من عائشة ام المومنین
میں نے حلال و حرام و علم و شاعری اور طب میں ام المومنین عائشہؓ سے بڑھ کر کسی
کو نہیں دیکھا۔

ایک اور روایت میں یہ الفاظ اس طرح ہیں۔

ماریت احدا اعلم بالقرآن ولا بفريضة ولا بحلال ولا بفقه
ولا بشعرو ولا بطب ولا بحديث العرب ولا نسب من عائشة
قرآن، فرائض، حلال و حرام، فقہ، شاعری، طب، عرب کی تاریخ اور نسب کا
حضرت عائشہؓ سے بڑھ کر عالم کسی کو نہیں دیکھا۔

ایک شخص نے مسروق تابعی سے جو تمام تر حضرت عائشہؓ کے تربیت یافتہ تھے۔
دریافت کیا کہ ام المومنین فرائض کا فن جانتی ہیں؟ جواب دیا۔

ای والذی نفسی بیدہ لقد رایت مشیخة اصحاب رسول
الله صلی الله علیه وسلم یسئلونها عن الفرائض
خدا کی قسم میں نے بڑے بڑے صحابہ کو ان سے فرائض کے مسئلے دریافت کرتے
دیکھا ہے۔

حفظ حدیث اور سنن نبوی ﷺ کی اشاعت کا فرض گو دیگر ازواج مطہراتؓ بھی ادا

کرتی تھیں۔ تاہم حضرت عائشہؓ کے رتبہ کو ان میں سے کوئی بھی نہیں پہنچیں، محمود بن لبید کا بیان ہے۔

كان ازواج النبي صلى الله عليه وسلم يحفظن من
حديث النبي صلى الله عليه وسلم كثيرا ولا مثلاً
العائشة وام سلمة

ازواج مطہرات بہت سی حدیثیں زبانی یاد رکھتیں تھیں۔ لیکن حضرت عائشہؓ اور حضرت ام سلمہؓ کے برابر نہیں۔

نام رہن کی شہادت ہے۔

لو جمع علم الناس كلهم وعلم ازواج النبي صلى الله
عليه وسلم فكانت عائشة اوسعهم علماً
اگر تمام مردوں کا اور اہمات المؤمنین کا علم ایک جگہ جمع کیا جاتا تو حضرت عائشہؓ کا علم ان
میں سب سے وسیع ہوتا۔

بعض محدثین نے حضرت عائشہؓ کے فضائل میں یہ حدیث نقل کی ہے کہ آپ نے

فرمایا

خذوا شطردينكم عن حميراء

اپنے مذہب کا ایک حصہ اس گوری عورت سے سیکھو

اس حدیث کو ابن اثیر نہایہ میں اور فردوسی اپنی مسند میں (بتغییر الفاظ) لائے ہیں
لیکن لفظاً اس کی سند ثابت نہیں اور اس کا شمار موضوعات میں ہے تاہم معنی اس کے صحیح
ہونے میں کس کو شک ہے۔

وفات

امیر معاویہؓ کی خلافت کا آخری حصہ حضرت عائشہؓ کی زندگی کا آخر زمانہ ہے، اس
وقت ان کی عمر سرٹھ برس کی تھی۔ ۵۸ھ میں رمضان کے مہینہ میں بیمار پڑیں۔ چند روز
تک علیل رہیں کوئی خیریت پوچھتا، فرماتی اچھی ہوں جو لوگ عیادت کو آتے بشارت

دیتے، فرماتیں اے کاش میں پتھر ہوتی اے کاش میں کسی جنگل کی جڑیں بوٹی ہوتی۔
 مرض الموت میں وصیت کی کہ اس حجرہ میں آنحضرت صلی اللہ علیہ وسلم کے ساتھ
 مجھے دفن نہ کرنا، مجھے دیگر ازواج مطہرات کے ساتھ جنت البقیع میں دفن کرنا، اور رات
 ہی کو دفن کر دی جاؤں۔ صبح کا انتظار نہ کیا جائے۔ ۵۸ ہجری تھا اور رمضان کی سترہ تاریخ
 مطابق ۱۳ جون ۶۷۸ء تھی کہ نماز وتر کے بعد شب کے وقت وفات پائی۔ جنازہ میں اتنا ہجوم
 تھا کہ لوگوں کا بیان ہے کہ رات کے وقت اتنا مجمع کبھی نہیں دیکھا گیا۔ بعض روایتوں میں
 ہے کہ عورتوں کا اثر دھام دیکھ کر روز عید کے ہجوم کا دھوکا ہوتا تھا حضرت ام سلمہؓ نوحہ اور
 ماتم سن کر بولیں، عائشہؓ کے لئے جنت واجب ہے کہ وہ آنحضرت صلی اللہ علیہ وسلم کی
 سب سے پیاری بیوی تھیں۔ یہ حاکم کی روایت ہے، مسند طیالسی میں ہے کہ انہوں نے کہا
 خدا ان پر رحمت بھیجے کہ اپنے آپ کے سوا وہ آپ کو سب سے زیادہ محبوب تھیں حضرت
 ابو ہریرہؓ ان دنوں مدینہ کے قائم مقام حاکم تھے انہوں نے جنازہ کی نماز پڑھائی، قاسم بن محمد
 ابی بکرؓ عبداللہ بن عبدالرحمن بن ابی بکرؓ عبداللہ بن عتیق عروہ بن زبیرؓ اور عبداللہ بن زبیرؓ
 بھتیجوں اور بھانجوں نے قبر میں اتارا۔ اور حسب وصیت جنت البقیع میں مدفون ہوئیں۔
 حضرت عائشہؓ نے اپنے بعد کچھ متروکات چھوڑے جن میں ایک جنگل بھی تھا۔ یہ
 ان کی بہن حضرت اسماءؓ کے حصہ میں آیا، امیر معاویہؓ نے تبر کا اس کو ایک لاکھ درم میں
 خریدا، اس کثیر رقم کو حضرت اسماءؓ نے عزیزوں میں تقسیم کر دیا۔

